

د ملاکي نبي کتاب

د کتاب پېژندنه

ملاکي نبي د حجاب نبي او زکریا نبي څخه شاوخوا سل کاله وروسته ژوند کاوه. د ملاکي نبي کتاب د میلاد نه مخکې په پنځمه پېړۍ کې په اورشلیم کې د عبادتخای د بیا رغونې له بشپړېدلو وروسته لیکل شوی دی. سره له دې چې د عبادتخای کار سرته رسېدلی ؤ، خو خلک او حتی کاهنان د خدای په عبادت کې لټان شوي وو او د خدای د تعلیم سره یې سم ژوند نه کاوه.

د ملاکي نبي کتاب د خدای او د هغه د خلکو ترمنځ د شخړو یوه لړۍ ده. خدای د هغوی سره مینه کوي، خو هغوی پوښتنه کوي چې څنگه؟ خدای وايي چې د هغه خلک د خپلو ناپاکو قربانیو په وړاندې کولو سره هغه ته سپکاوی کوي او کله چې خپلو بنځو ته طلاق ورکوي، نو د څښتن سره خپل لوظ ماتوي. کله چې اسراییل پوښتنه کوي: «د عدالت خدای چیرته دی؟» او «کله چې بدکاره خلک په نړۍ کې بریالي شي، نو خدای ته

خدمت کول څه گټه لري؟» نو بيا خداى دوى ته خبردارى ورکوي چې هغه د څښتن په ورځ خپل استازى لپري او هغه وعده شوى مسيح به راشي. په اسراييلو کې به د وفادارانو په هکله د «خاطراتو په کتاب» کې وليکل شي او وفادار خلک به د خداى رحمت وويني.

د ملاکي نبي د کتاب په پاى ته رسېدلو سره د سپېڅلي کتاب زړه لوښنامه هم پاى ته رسېږي. د ملاکي نبي څخه وروسته نړى د څلور سوه کلونو دپاره په خاموشۍ سره يعنې د پيغمبرانو د کوم پيغام پرته د وعده شوي مسيح د راتلو په انتظار کې پاتې کېږي.

د موضوعگانو لست

د اسراييلو گناهونه: ۱: ۱ - ۲: ۱۶

د خداى قضاوت او د رحمت وعده: ۲: ۱۷ - ۴: ۶

① دا هغه پيغام دی چې څښتن ملاکي ته ورکړ چې د اسراييلو خلکو ته يې ورسوي.

د يعقوب سره مينه او د عيسو نه کرکه

② څښتن وايي: «ما تل ستاسو سره مينه کړې ده.» خو تاسو پوښتنه کوئ: «تا زمونږ سره څنگه مينه کړې ده؟» څښتن په ځواب کې وايي: «عيسو او يعقوب سره وروڼه وو. په ما باندې يعقوب او د هغه اولاده گرانه وه، ③ خو د عيسو او د هغه د اولادې نه مې کرکه کوله. ما د عيسو غرنی وطن وران او ويجاړ کړی دی او هغه وطن مې سورلنډيانو ته پرېښی دی.»

④ که د عيسو اولاده ادوميان وايي: «زمونږ ښارگوټي وران شوي دي، خو مونږ به هغه بېرته ودان کړو.» نو څښتن به ورته په ځواب کې داسې ووايي: «پرېږده چې هغوی يې بيا جوړ کړي، زه به هغه بيا وران کړم. د هغوی وطن به د 'بدکاری وطن' او خلک به يې د 'هغه خلک چې څښتن تل ورباندې په قهر وي' په نوم يادېږي.»

⑤ ای د اسراييلو خلکو، کله چې تاسو دا هر څه په خپلو

سترگو ووينئ، نو وايئ به: «د خښتن لويي د اسراييلو د سرحدونو نه بلې خواته هم ليدل كيږي.»

د ناپاکه قربانيو وړاندې کول

⑥ مطلق قادر خښتن کاهنانو ته وايي: «يو زوی د خپل پلار

عزت کوي او يو نوکر د خپل بادار عزت کوي. زه ستاسو پلار يم، تاسو ولې زما عزت نه کوئ؟ زه ستاسو بادار يم، تاسو ولې زما درناوی نه کوئ؟ تاسو زما سپکاوی کوئ، خو بياهم وايئ: «مونږ ستا سپکاوی څنگه کړی دی؟» ⑦ تاسو زما د قرباني په ځای باندي ناپاکه قرباني وړاندې کړې دي. خو تاسو پوښتنه کوئ: «مونږ څنگه ستا درناوی نه دی کړی؟» تاسو په دې خبره زما د قرباني د ځای بې عزتي کړې ده. ⑧ کله چې تاسو ږانده، ناروغ يا کوم څو ډول حيوانات ما ته د قرباني دپاره راولئ، نو ايا دا غلط کار نه دی؟ که چېرې داسې حيوانات خپل حاکم ته وروولئ، ايا هغه به ستاسو نه خوشحاله شي او يا به کومه نښېگنه درسره وکړي؟» مطلق قادر خښتن داسې وايي.

⑨ اوس ای کاهنانو، لاړ شی، خدای ته سوال وکړئ چې په تاسو باندي رحم وکړي. خو کله چې تاسو داسې نذراني راوړئ،

نو هغه ولې په تاسو باندې مهرباني وکړي؟ (۱۰) مطلق قادر څښتن وايي: «کاشکې ستاسو نه کوم څوک زما د عبادتځای دروازې بندې کړي، ترڅو تاسو زما د قربانۍ په ځای باندې خوشې اورونه بل نه کړئ! زه ستاسو نه راضي نه يم. تاسو چې کومې نذرانې ما ته راوړئ، نو زه به هغه قبولې نه کړم. (۱۱) د لمر خاته نه تر لمر پرېوتلو زما نوم په ټولو قومونو کې په درناوي او عزت سره يادېږي. هغوی هر چېرته ما ته خوشبويي سوځوي او د منلو وړ قربانۍ راته وړاندې کوي، ځکه چې هغوی ټول زما د نوم عزت کوي! (۱۲) خو تاسو زما د نوم بې عزتي کوئ او وايئ چې زما د قربانۍ ځای يو عادي ځای دی او دا قربانۍ چې خدای ته يې وړاندې کوي، د منلو وړ نه دي. (۱۳) تاسو وايئ چې مونږ د دې هر څه نه تنگ شوي يو! او ما ته په پوزه کې سونپېږئ. تاسو ما ته د غلا يا داسې حيوان چې ګوډ يا ناروغه وي، د نذرانې په توګه راولئ. ايا تاسو فکر کوئ چې زه به هغه قبول کړم؟ (۱۴) لعنت دې وي په هغه ټک سړي باندې چې په رمه کې يې يو نر حيوان وي او نذرونه يې منلي وي، خو څښتن ته ګوډ او معيوب حيوان قرباني کړي. نو مطلق قادر څښتن وايي زه لوی پاچا يم او د ټولو قومونو خلک به زما نه وپريږي.»

کاهنانو ته خبرداری

① مطلق قادر خښتن وايي: «ای کاهنانو، ستاسو دپاره دا خبرداری دی! ② که چپرې تاسو زما خبرو ته غوږ ونه نیسئ او د زړه نه زما د نوم درناوی ونه کړئ، نو زه به په تاسو باندې خپل لعنت نازل کړم او په هغو شیانو باندې به لعنت ووايم چې تاسو یې ترلاسه کوئ. په حقیقت کې ما له مخکې نه په تاسو باندې لعنت ویلی دی، ځکه چې تاسو زما کلام ته په خپلو زړونو کې ځای ورنه کړ. ③ زه به ستاسو اولادونو ته سزا ورکړم او د هغو حیواناتو خوشایي به ستاسو په مخونو باندې وموښم چې تاسو یې قرباني کوئ او په دې سره به تاسو لېرې وغورځول شئ. ④ نو بیا به تاسو پوه شئ چې ما تاسو ته دا خبرداری درکړی ؤ چې کوم لوظ چې ما د کاهنانو یعنی د لاوي د اولادې سره کړی ؤ، هغه دې ټینگ وساتل شي. مطلق قادر خښتن داسې وايي.

⑤ په هغه لوظ کې چې د لاویانو سره مې کړی ؤ، په هغه کې مې د هغوی سره وعده کړې وه چې هغوی ته به ژوند او آرامي ورکوم او هغه مې ورکړل چې هغوی زما درناوی وکړي. په هغو ورځو کې هغوی زما درناوی کاوه او زما نه وپرېدل. ⑥ هغوی

سم تعليم ورکاوه او غلط تعليم يې نه ورکاوه. هغوی په ارامی او صداقت سره زما پیروي کوله او ډېر خلک يې د گناه څخه راگرځول. (۷) دا د کاهنانو مسوولیت دی چې خلکو ته د خدای رښتینی تعليم ورکړي. خلک به کاهنانو ته ورځي چې د هغوی په وسیله پوه شي چې زما رضا څه ده، ځکه چې هغوی د مطلق قادر څښتن استازي دي.

(۸) خو اوس تاسو کاهنان د سمې لارې نه گرځېدلي یی. ستاسو تعليم ډېر خلک په غلطه لاره روان کړي دي. ما چې کوم لوظ د لاویانو سره کړی ؤ، هغه مو مات کړی دی. مطلق قادر څښتن داسې وايي. (۹) نو د هغې په بدل کې به زه تاسې د اسراییلو د خلکو په نظر کې خوار او سپک کړم، ځکه چې تاسو زما د قوانینو څخه پیروي نه کوئ او کله چې زما قوم ته تعليم ورکوئ، نو د هغوی سره یوشان چلند نه کوئ.»

د خدای سره د خلکو بې وفایي

(۱۰) ایا زمونږ د ټولو پلار یو نه دی؟ ایا مونږ ټول یو خدای نه یو پیدا کړي؟ نو بیا مونږ ولې یو د بل سره بې وفایي کوو او د هغه لوظ نه سرغړونه کوو چې خدای زمونږ د نیکونو سره کړی

ؤ؟ (۱۱) د يهودا خلکو د خدای سره بې وفایي کړې ده او په اسراییلو او اورشلیم کې یې د کرکې وړ کار کړی دی. هغوی د هغه عبادتخای بې حرمتي کړې ده چې په خښتن باندې گران دی او د هغو ښځو سره یې ودونه کړي دي چې د نورو خدایانو عبادت کوي. (۱۲) هغه چا چې دا کارونه کړي دي، نو خښتن دې هغه د اسراییلو د قوم نه ورک کړي، حتی که هغوی مطلق قادر خښتن ته نذرانې هم راوړي.

(۱۳) بل کار چې تاسو یې کوئ هغه دا دی چې تاسو د خښتن د قربانی خای په خپلو اوبنکو باندې ډکوئ. ژړا او زگېروي کوئ، ځکه چې تاسو چې کومې نذرانې هغه ته راوړئ، هغه یې نور نه قبلوي. (۱۴) تاسو پوښتنه کوئ: «هغه یې ولې نور نه قبلوي؟» دا ځکه چې هغه پوهیږي چې د خپلې ځوانۍ په وخت کې چې تاسو هر یو د کومې ښځې سره واده کړی ؤ، د هغې سره مو بې وفایي کړې ده، که څه هم هغه ستاسو ملگري او ستاسو نکاح شوې ښځه وه. (۱۵) ایا خدای ته د هغې سره یو تن او یو روح کړی نه وي؟ په دې کې د هغه څه مقصد ؤ؟ د هغه مقصد دا ؤ چې تاسو به اولادونه ولرئ چې د خدای قوم به وي، نو هر یو په خپل ځان باندې پام کوئ او د خپلې ښځې سره کړې وعده مه

ماتوی. ۱۶ د اسراییلو څښتن خدای وایي: «زه د طلاق نه کرکه لرم. ځکه څوک چې د خپلې ښځې سره داسې وکړي، نو دا یو ظالمانه کار دی. پام کوی تاسو چې د خپلې ښځې سره کومه وعده کړې وه چې د هغې سره به وفا کوی، هغه ما ته نه کړی.»

د قضاوت کولو ورځ رانژدې ده

۱۷ تاسو په خپلو خبرو باندې څښتن سترې کړی دی. خو تاسو پوښتنه کوی: «هغه مو څنګه سترې کړی دی؟» په دې خبرو باندې چې وایي: «ټول بدکاره خلک د څښتن په نظر کې ښه دي او په حقیقت کې هغوی خوبوي.» یا پوښتنه کوی: «هغه عادل خدای چرته دی؟»

۱ مطلق قادر څښتن په ځواب کې وایي: «ګوره، زه به خپل استازی ولېږم چې زما دپاره لاره تیاره کړي. نو بیا چې تاسو د کوم څښتن په لټه کې یئ هغه به ناڅاپه خپل عبادتځای ته راشي. تاسو چې د کوم استازي لیدل غواړئ، هغه به راشي او زما د لوظ اعلان به وکړي.»

۲ خو کله چې هغه راشي، نو په هغه ورځ به څوک ژوندی

پاتې شي؟ کله چې هغه رابنکاره شي، نو څوک به وکولای شي چې د هغه په مخکې ودرېږي؟ هغه به د بڼه صابون په شان وي او د داسې اور په شان چې فلز پاکوي. ③ هغه به د هغه زرگر په شان وي چې سپین زر صفا او پاکوي. د یو فلزکار په شان چې سره زر او سپین زر پاکوي، نو د څښتن استازی به لاویان صفا کړي، ترڅو هغوی څښتن ته مناسبې نذرانې راوړي. ④ بیا چې کله د یهودا او اورشلیم خلک د پخوا زمانې په شان څښتن ته کومې نذرانې راوړي، په هغو باندې به هغه خوشحاله شي.

⑤ مطلق قادر څښتن وايي: «زه به د قضاوت کولو دپاره ستاسو په منځ کې رابنکاره شم او د جادوگرانو، زناکارانو، د هغو خلکو چې په دروغو شاهدي وايي، د هغو خلکو چې د مزدورانو په اجورې ورکولو کې ټکي کوي، څوک چې په کونډو، یتیمانو او په پردیو خلکو باندې چې ستاسو په منځ کې دي، ظلم کوي او د هغو خلکو په ضد چې زما څخه وپره نه کوي، شاهدي ورکوم.

د خدای سره ټکي کول

⑥ مطلق قادر څښتن داسې وايي: «زه څښتن یم او زه نه بدلېږم. نو په دې سبب تاسو ای د یعقوب اولادې، تراوسه پورې

له منځه نه يې تللي. (۷) تاسو د خپلو نیکونو په شان زما د قوانینو نه سرغړونه کړې ده او په هغو باندې مو عمل نه دی کړی. اوس بېرته ما ته راوگرځئ، نو زه به تاسو ته دروگرځم. که څه هم تاسو پوهېږئ، خو بیا هم پوښتنه کوئ: «مونږ څه وکړو چې بېرته تا ته دروگرځو؟» (۸) زه ستاسو نه پوښتنه کوم: «ایا دا ښه کار دی چې څوک د خدای سره ټکي وکړي؟» بې له شکه نه، خو بیا هم تاسو زما سره ټکي کوئ. تاسو پوښتنه کوئ: «څنگه؟» د عشر او نذرانو په موضوع کې. (۹) په تاسو ټولو باندې دې لعنت وي، ځکه چې ټول قوم زما سره ټکي کوي. (۱۰) تاسو د خدای د کور خزانې ته پوره عشر راوړئ، ترڅو هلته پرېمانه خواره وي. په دې ډول ما وازمایئ، نو تاسو به وویښئ چې زه به د اسمان کړکی گانې خلاصې کړم او په تاسو باندې به هر ډول پرېمانه ښه شیان راواوروم. (۱۱) زه به پرېنږدم چې ملخان ستاسو فصلونه له منځه یوسي او ستاسو ټاکونه به بې حاصله نه وي. (۱۲) بیا به د نړۍ ټول قومونه تاسو نېکمرغه بولي، ځکه چې ستاسو وطن به د اوسېدلو دپاره یو ښه ځای وي.» مطلق قادر څښتن داسې وايي.

(۱۳) څښتن وايي: «تاسو زما په هکله بدې خبرې کړې دي.

خو تاسو پوښتنه کوی: «ستا په خلاف مونږ څه ویلي دي؟» (۱۴)

تاسو ویلي دي: «د خدای خدمت کول کومه گټه نه لري. هغه ته په خدمت کولو سره مونږ څه گټه وکړه یا مونږ چې کوم کارونه کړي دي مطلق قادر څښتن ته د هغو په هکله د پښېمانۍ ښودل څه گټه لري؟» (۱۵) گورئ چې مغروره خلک څومره نېکمرغه دي. بدعمله خلک نه یوازې دا چې بختور دي، بلکې هغوی په خپلو بدو کارونو سره د خدای صبر ازمايي او په دې باندې خپل ځانونه د سزا نه خلاصوي.»

خدای ته د وفادارانو د خاطراتو کتاب

(۱۶) نو کوم خلک چې د څښتن نه وپرېدل، د یو بل سره خبرې وکړې او څښتن ورته غوږ نیولی و او هغوی چې څه وویل هغه یې واورېدل. نو د څښتن په حضور کې د خاطراتو په کتاب کې د هغو خلکو نومونه ولیکل شول چې د څښتن څخه وپرېدل او د هغه د نوم درناوی یې کاوه. (۱۷) مطلق قادر څښتن وایي: «هغوی به زما قوم وي او په هغه ورځ چې زه به دا کار وکړم، هغوی به زما ځانگړی ملکیت وي. زه به په هغوی باندې داسې رحم کوم لکه څنگه چې یو پلار په خپل منونکي زوی باندې رحم کوي.» (۱۸) نو زما قوم به یوځل بیا د نېکانو او بدکارانو

ترمنځ او د هغه سړي ترمنځ چې زما خدمت کوي او کوم چې
زما خدمت نه کوي، فرق وويني.»

د څښتن ورځ رارسېدونکې ده

① مطلق قادر څښتن وايي: «گورئ، هغه ورځ به لکه د تنور
د اور په شان زر راشي چې ټول مغروره او بدکاره خلک به لکه
د بوسو په شان وسوځي. په هغه ورځ به هغوی داسې وسوځي
چې د هغوی ريښې او څانگې به پاتې نه شي. ② خو تاسو چې
زما څخه وپره کوئ، نو زما عدالت به په تاسو باندې لکه د لمر
په شان ځليږي او د لمر د وړانگو په شان به شفا درته راوړي.
تاسو به داسې ازاد او خوشحاله شئ لکه خوسيان چې د غوجل
نه په ټوپونو وځي. ③ په هغه ورځ چې زه به دا کار وکړم، نو
تاسو به په بدکاره خلکو باندې بريالي شئ او هغوی به لکه د
ايرو په شان ستاسو د پښو لاندې شي.»

④ ما چې د موسی شريعت او کوم قوانين او حکمونه د سينا
په غره کې د خپل خدمتگار موسی په وسيله د اسراييلو ټولو
خلکو ته ورکړي وو چې پيروي ورڅخه وکړي، هغه ياد ساتئ.

⑤ گورۍ، د څښتن د هغې لويې او هيبتناکې ورځې د
رارسېدلو نه مخکې به زه تاسو ته الياس پيغمبر درولېږم. ⑥ هغه
به د پلرونو زړونه خپلو اولادونو ته راوگرځوي او د اولادونو
زړونه به خپلو پلرونو ته راوگرځوي. که نه، نو زه به راشم او
ستاسو وطن به په پوره توگه وران کړم.»